

## ಪಂಡಿತಾಲೊ ಕೀರು

ಏಕ ಗಾಂವಾಂತ ಏಕ ಪಂಡಿತ ಆಶ್ಚಿಲೊ. ಆಪ್ಪಣ ಮಹಾ ಜ್ಞಾನಿ, ಮಾಕ್ಯಾ ಸಗಟ ಗೊತ್ತಸ, ಹಾಂವ ಸರ್ವಜ್ಞ ಮೂರ್ತಿ ಮೆಗೆಲೆ ಮ್ಹಣಕೆ ಕೊಣಯ ನಾಂತಿ ಮ್ಹಣೂನ ಗರ್ವ ಪಾವತಾಶಿಲೊ. ದೇವಳಾಂತುಲೆ ಉತ್ತವಾ ವೇಳಾರ ಆನೀ ಧರ್ಮ ಸಭೆಂತ ದೀಗ ದೀಗ ಭಾಷಣ ಕರತಾ ಆಶ್ಚಿಲೊ. ಜರೀ ಪಾಮಾರೆ ಪಂಗರೂನ ಮೆರವತಾ ಆಶ್ಚಿಲೊ.

ಏಕ ವೇಳಾರ ತ್ಯಾ ಗಾಂವಾಂತ ಏಕ ಮಹಾತ್ಮ ಆಯಲೊ. ಭಾರೀ ತೇಜಸ್ವಿ ಆನೀ ಆಕರ್ಷಕ ವ್ಯಕ್ತಿತ್ವ ಸದ ಸಾಂಜೆ ತಾಗೆಲೆ ಪ್ರವಚನಾಕ ಮಸ್ತ ಇತ್ಲೆ ಜನ ಎತ್ತಾ ಆಶ್ಚಿಲೆ. ಸಗಟ ಲೋಕಾಲೆ ಸಮಸ್ಯಾಕ ತೋ ಸಮಾಧಾನ ಸಾಂಗತಾ ಆಶ್ಚಿಲೊ. ಜನಾಂಕ ಭಾರೀ ಖುಷಿ ಜಾತ್ತಾ ಆಶ್ಚಿಲೆ.

ಪಂಡಿತಾಲೆ ಮಿತ್ರಾನ ತಾಕಾಯ ಏಕ ವೇಳಾರ ಮಹಾತ್ಮಾಲೆ ಪ್ರವಚನಾಕ ಎವಚಾಕ ಮಸ್ತ ಒತ್ತಾಯ ಕೆಲ್ಲೊ. ಆಪಣಾಕ ಕಸ್ಲೇ ಸಮಸ್ಯಾ ನಾ. ಮಾಗಿರಿ ಹಾಂವೆ ಇತ್ಯಾಕ ಮಹಾತ್ಮಾಲೆ ಪಾಯಮೂಳಾಕ ವಚ್ಚೂಕಾ ಮ್ಹಣೂನ ಪ್ರವಚನಾಕ ವಚ್ಚಿಯೀನ.

ಕಡೇರಿ ಏಕ ದಿವಸ ಸಗಟಾಲೆಂ ಒತ್ತಾಯಕ ಮಹಾತ್ಮಾಕ ಭೇಟ ಕರೂಕ ಬಾಯರ ಸರಲೊ. ಘರಾಚೆ ಮೆಟ್ಟ ದೆಂವತಾನಾ ತಾಣೆ ಮೊಗಾನ ಪೊಶಿಲೊ ಕೀರು ಮ್ಹಣಾಲೊ “ಪಂಡಿತ ಮಾಮು ಮಹಾತ್ಮಾಕ ಮೆಳುಕು ವತ್ತವೆ?” ಮ್ಹಣೂ

ಪಂಡಿತು: ‘ವಯಿ ಮಾಕ್ಯಾ ಕಸ್ಲೇಯ ಸಮಸ್ಯಾಕ ಪರಿಹಾರ ನಮಗುಚಾಕ ನಾ ಜಾಲಯಾರ ಅಶೀಂಚಿ ಪಳೊವನು ಯೆವಯಾ ಮ್ಹಣೂನ ವತ್ತರೆ’

ಕೀರು: ಜಾಲಯಾರ ಮೆಗೆಲೆ ಏಕ ಪ್ರಶ್ನೆಕ ಉತ್ತರ ನಿಮಗೂನ ಯೆತ್ತವೆ?

ಪಂಡಿತು: ಓ! ಜಾಯತಮು. ಕಸ್ಲೆ ಮ್ಹಾರಾಯಾ ತುಗೆಲ ಪ್ರಶ್ನೆ?

ಕೀರು: ಮಾಕ್ಯಾ ಕಶಿ ಮುಕ್ತಿ ಮೆಳತಾ? ಮ್ಹಣೂನ ನಿಮಗೂಕಾ.

ಪಂಡಿತಾನ ಪಾವತಾನಾ ಮಹಾತ್ಮಾ ನ್ಹಂಯೆಚೆ ತಡಿಯೇರ ಸಂಧ್ಯಾವಂದನ ಕರೂಕ ವತ್ತಾ ಆಶ್ಚಿಲೊ. ಹೋಚಿ ಚಾಂಗ ವೇಳು . ಜನಾಲೆ ಎದರಾಕ ಕೀರಾಲೆ ಪುರಾಣ ನಾಕ್ಯಾ” ಮ್ಹಣೂನ ಪಂಡಿತಾನ ಮಹಾತ್ಮಾ ಲಾಗಿ ವಚ್ಚೂನ ನಿಮಗಿಲೆಂ. ‘ಮಾಕ್ಯಾ ಕಸ್ಲೇಯ ಪ್ರಶ್ನೆ ನಿಮಗುಚಾಕ ನಾ ಜಾಲಯಾರಿ ಮೆಗೆಲೆ ಕೀರಾನ ಏಕ ಪ್ರಶ್ನೆಕ ಉತ್ತರ ಹಾಡೂಂಕ ಸಾಂಗಲಾ’. ಮಹಾತ್ಮಾ ಆಶ್ಚರ್ಯಾನ ಮ್ಹಣಾಲೊ ‘ಹೊ ವಯಿ ವೆ. ಕಸ್ಲೆ ತ್ಯಾ ಕೀರಾಲೆ ಪ್ರಶ್ನೆ?’ ಪಂಡಿತಾನ ಸಾಂಗಲೆ ‘ಕೀರಾಕ ಕಶಿ ಮುಕ್ತಿ ಮೆಳತಾ?’,

ಪಂಡಿತಾನ ಅಶಿ ಸಾಂಗಚೆ ಭಿತ್ತರ ಮಹಾತ್ಮಾ ಏಕ ವೇಳಾರ ಭುಂಯೆಚೇರ ಮೆಲ್ಲೆ ಮ್ಹಣಕೆ ಪಳೊ. ಅಯ್ಯೋ ಹೇಂ ಕಸ್ಲೆ ಜಾಲ್ಲೆಂ. ಕೊಣಯ ಪಳಯಲ್ಯಾರ ಹಾಂವೆಂಚಿ ಮಹಾತ್ಮಾಕ ಮಾರಲೆಂ ಮ್ಹಣೂನ ಜನ ಲೆಕತಲೀಂಚೆ” ಮ್ಹಣೂಣ ಭೀವೂನ ಪಂಡಿತ ಏಕ ಉಸರಾಕ ಧಾವೂನ ಗೆಲ್ಲೊ.

ಘರಾ ಮೆಟ್ಟ ಚೆಡತನಾಚಿ ಕೀರಾನ ನಿಮಗಿಲೆಂ “ ಪಂಡಿತಮಾಮಾ ಮೆಗೆಲೆ ಪ್ರಶ್ನಾಕ ಉತ್ತರ ಮೆಳೆವೆಂ? ಪಂಡಿತ ಮ್ಹಣಾಲೊ ‘ವಯಿ ಮಾರಾಯಾ ನಿಮಗಿಲೆ. ಜಾಲಯಾರಿ ಪ್ರಶ್ನೆ ಆಯಕುಚೆ ಭಿತರಿ ಮಹಾತ್ಮಾ ಧಡ್ಡನಿ ನೆಲಾರ ಪೋಣ ಮೋರು ಗೆಲ್ಲೊ’ ಆಶಿ ಸಾಂಗತನಾಚಿ ಗೂಡಾಂತುಲೊ ಕೀರು ಪಟಪಟ ಪಾಕ್ಯಂ ಮಾರನೂ ಮೋರು ಪಳೊ. ‘ಅರೆ! ಹೇ ಕಸ್ಲೆಂ ಗ್ರಹಚಾರ! ಥಂಯಿ ಮಹಾತ್ಮಾ ಆನೀ ಹಾಂಗಾ ಹೋ ಕೀರು ಕಸ್ಲೆ ಅವಸ್ಥಾ ಹೀ ಪಳೊವಯಾ’ ಮ್ಹಣೂ ಹಗೂರ ಗುಡಾಚೆ ಬಾಗಿಲ ಕಾಳೆಂ ತಶಿಂಚೆ ಕೀರು ಬುರನಿ ಉಬ್ಬುನ ಎದರಾಚೆ ಆಂಬೆ ರುಕ್ಮಾರ ಬಯಸಲೊ, ಆನೀ ಮ್ಹಣಾಲೊ ‘ಹಾ ಹಾ ಹಾ ಹೇ ಪಂಡಿತಮಾಮ ತುಗೆಲಾಗಿ ಮಸ್ತ ಪುಸ್ತಕ ಜ್ಞಾನ ಆಸ್ಲಾ, ಜಾಲಯಾರ ಮಸ್ತಕ ಜ್ಞಾನ ನಾ.

ಮಹಾತ್ಮಾನ ಶಬ್ದಾನಿ ಉತ್ತರ ದೀನಿ ಜಾಲಯಾರ ಕ್ರಿಯಾ ರೂಪಾನ ಹಾಂವೆ ಮುಕ್ತಿ ಮೇಳಕಾ ಜಾಲಯಾರಿ ಕಸ್ತ ಕರಕಾ ಮ್ಹಣೂಣ ಕರೂನ ದಾಕಾಯಲೆ. ಪಾಪ, ತುಕ್ಯಾ ಮಹಾತ್ಮಾಲೆ ಸಂದೇಶಾಚೆ ಮರ್ಮ ಕಳನಿ. ಹಾಂವ ಆತ್ತ ಮಹಾತ್ಮಾಲೆ ಪ್ರವಚನಾಕ ವತ್ತಾಂ. ಯೆತ್ತ ಜಾಲಯಾರ ಯೋ ಮ್ಹಣೂನ ಸಾಂಗೂನ ಕೀರು ಪಾರ ಜಾಲ್ಲೊ.

ಕಿತಲಂಯ ಶಿಕಲ್ಯಾರಿ ಅಹಂಕಾರ ಮ್ಹಳ್ಳೆಲ ಮೋಡ ಆಡ ರಾಬಲೆರಿ ಬುದ್ಧಿಕ ಪ್ರಕಾಶ ಮೇಳನಾ ಆನೀ ಧರ್ಮ ಸೂಕ್ಷ್ಮ ಕಳನಾ. ಸದ್ಗುಣಾನ ಆನೀ ಸದಾಚಾರಾನ ಗುರುಕೃಪೆಕ ಪಾತ್ರ ಜಾಲ್ಲೆರಿ ಆಡ ರಾಬ್ಬಿಲೆ ಮೋಡ ನಿರಸನ ಬುದ್ಧಿ ಪ್ರಕಾಶಮಾನ ಜಾತ್ತಾ. ತಾಕ್ಯಾಚಿ ನಿರಂತರ ‘ಧಿ ಯೋ ನಃ ಪ್ರಚೋದಯಾತ’ ಮ್ಹಣೂನ ಪ್ರಾರ್ಥನಾ ಕರಕಾ.

ಸಗಟಾ ಪಶ್ಚಿ ಸುಲಭ ಉಪಾಯ ಮ್ಹಳ್ಳೆರಿ ಸತ್ಸಂಗ. ಸತ್ಸಂಗ ಆನೀ ಸಾಧು ಜನಾಲೆ ಸಹವಾಸಾನ ಕಾಮ ಕ್ರೋಧಾದಿ ನಾಶ ಜಾವೂನ ಜೀವನಾಂತ ಸದಾ ಸುಖ ಶಾಂತಿ ಸಮಾಧಾನ ಮ್ಹಳ್ಳತಾ.